

दिनांक : 16.06.2025

समय : 02.10pm

आकाशवाणी मध्यप्रदेश

## **प्रधानमंत्री-साइप्रस राष्ट्रपति मुलाकात**

प्रधानमंत्री नरेन्द्र मोदी ने आज साइप्रस के राष्ट्रपति निकोस क्रिस्टो-डोलीडीज से मुलाकात की। राष्ट्रपति ने उन्हें साइप्रस के सर्वोच्च नागरिक सम्मान **गैंड क्रॉस ऑफ द ऑर्डर ऑफ मकारियोस थर्ड** से सम्मानित किया। प्रधानमंत्री ने इस सम्मान के लिए हार्दिक आभार व्यक्त किया।

## **गृहमंत्री सम्मेलन**

गृहमंत्री अमित शाह ने राज्यों के राहत आयुक्तों से कहा है कि अगले 90 दिन के भीतर प्रत्येक जिले के लिए जिला आपदा प्रबंधन योजना तैयार करें। आज नई दिल्ली में राज्यों और केंद्रशासित प्रदेशों के राहत आयुक्तों और आपदा मोचन बलों के सम्मेलन को संबोधित करते हुए श्री शाह ने कहा कि आपदाओं से निपटने के लिए जरूरी है कि जिला स्तर पर आपदा प्रबंधन योजना तैयार की जाए। गृहमंत्री ने कहा कि सरकार आपदाओं से निपटने में इस लक्ष्य के साथ नीतियां तैयार कर रही हैं कि आपदा की स्थिति में एक भी व्यक्ति हताहत न हो।

## **सरकार - जनगणना**

केंद्र सरकार ने आज जनगणना कराये जाने की अधिसूचना जारी कर दी है। गृह मंत्रालय से जारी अधिसूचना में कहा गया है कि जनगणना पहली मार्च 2027 से कराई जाएगी। केंद्र शासित प्रदेश लद्दाख, जम्मू कश्मीर के बर्फीले इलाकों तथा हिमाचल प्रदेश और उत्तराखंड पर यह तारीख लागू नहीं होगी। लद्दाख, जम्मू-कश्मीर, हिमाचल प्रदेश और उत्तराखंड में जनगणना पहली अक्टूबर 2026 से कराई जाएगी। यह भारत की 16वीं राष्ट्रीय जनगणना होगी और देश के स्वतंत्र होने के बाद आठवीं जनगणना होगी।

## **लाइली बहना योजना जबलपुर**

मुख्यमंत्री मोहन यादव आज जबलपुर की बरगी विधानसभा के अंतर्गत आने वाले ग्राम बेलखेड़ा में लाइली बहना योजना की 25वीं किस्त के

तहत 1 हजार 551 करोड़ लाख रुपए की राशि लाभार्थी महिलाओं के खातों में जारी करेंगे। मुख्यमंत्री लगभग 1 करोड़ 24 लाख महिलाओं के खातों में यह राशि जमा करेंगे । इसके अलावा, डा यादव सामाजिक सुरक्षा पेंशन योजना के तहत 56 लाख 85 हजार हितग्राहियों को 341 करोड़ रुपए, गैस सिलेंडर रिफिल योजना 39 करोड़ 14 लाख और संबल योजना के 6 हजार 821 श्रमिक परिवारों को 150 करोड़ रुपए भी वितरित करेंगे। साथ ही 22 करोड़ 44 लाख राशि के विकास कार्यों की सौगात देंगे।

### **योग दिवस-तैयारियाँ**

देश 21 जून को 11वां अंतर्राष्ट्रीय योग दिवस मनाने की तैयारियों में जुटा है। इस वर्ष के आयोजनों के लिए मेजबान विशाखापत्तनम है। विशाखापत्तनम में ही पांच लाख प्रतिभागियों के शामिल होने की उम्मीद है। इस साल योग को लेकर प्रधानमंत्री नरेंद्र मोदी के दृष्टिकोण को जन आंदोलन बनाने और बड़े पैमाने पर सार्वजनिक भागीदारी सुनिश्चित करने पर जोर दिया गया। इधर, दमोह कलेक्टर सुधीर कुमार कोचर ने बताया कि मानसून के मद्देनजर योग दिवस स्कूल परिसर में किया जायेगा.

### **भाजपा प्रशिक्षण**

नर्मदापुरम जिले की पचमढ़ी में चल रहे भाजपा विधायकों और सांसदों के तीन दिवसीय प्रशिक्षण वर्ग का आज अंतिम दिन है। रक्षा मंत्री राजनाथ सिंह इस प्रशिक्षण वर्ग का समापन करेंगे। 14 जून से शुरुआत हुए प्रशिक्षण वर्ग का उद्घाटन केंद्रीय गृह मंत्री अमित शाह ने किया था।

पहले दिन केंद्रीय कृषि मंत्री शिवराज सिंह चौहान, केंद्रीय वन मंत्री भूपेंद्र यादव ने सत्रों को संबोधित किया था। दूसरे दिन केंद्रीय मंत्री सीआर पाटिल, भाजपा के राष्ट्रीय महासचिव विनोद तावडे, मुख्यमंत्री डॉ. मोहन यादव, प्रदेश अध्यक्ष वीडी शर्मा, राष्ट्रीय सह संगठन महामंत्री शिव प्रकाश, प्रदेश संगठन महामंत्री हितानंद शर्मा सहित तमाम वरिष्ठ नेताओं ने विभिन्न सत्रों को संबोधित किया था।

### समाचार संक्षेप में.....

- प्रदेश में निःशुल्क और अनिवार्य बाल शिक्षा का अधिकार अधिनियम में कमजोर वर्ग एवं वंचित समूह के बच्चों के गैर अनुदान मान्यता प्राप्त अशासकीय स्कूलों में निःशुल्क प्रवेश का दूसरा चरण आज से शुरू हो गया है।
- शहडोल जिले में धरती आबा जनजातीय ग्राम उत्कर्ष अभियान के तहत चिन्हित गाँव में 30 जून तक विशेष जागरूकता व लाभ संतृप्ति अभियान शुरू किया गया है।

और

- विदिशा जिले से गुजरने वाले राष्ट्रीय राजमार्ग 146 के विदिशा ग्यारसपुर राहतगढ़ खंड निर्माण के लिए जमीन अधिग्रहण की प्रक्रिया तेज हो गई है ।

नमस्कार ।